

የትዝብት አድማስ

መስከረም 23 ቀን 2001 ዓም

የወራት መፈራረቅ የእስከትን ቆዳና ባሕርይ አይለውጠውም

በአንድ ዓመት ውስጥ የተካተቱት ወራት ወቅታቸውን እየጠበቁ መለዋወጣቸው የተፈጥሮ ህግ ነው። መጸው ለበጋ፣ በጋው ለፀደይ፣ ፀደይ ለክረምት፣ የተፈጥሮን ሕግ በማክበር፣ ተራቸውን እየጠበቁ፣ ቦታቸውን እየለቀቁ ይሄዳሉ። ይመለሳሉ። በዚያው መጠን፣ መልከዓ - ምድርም መልኩን ይለዋወጣል ፡ አዝርዕትና ዕዕዋዕትም እንደዚሁ የተፈጥሮ ህግ ተገዥዎች ናቸው። ሌላው ቀርቶ ደንጋዩና ዛፉ ሳይቀር፣ ከዘመን ብዛት የተነሳ፣ ይሸብታል፣ ይወይባል። መልኩን ይለውጣል። ተፈጥሮ ሁሉ ጊዜ በማያቋርጥ እንቅስቃሴ ሂደት ውስጥ ስለሆነች፣ ለውጥ የነበረ፣ ያለና የሚኖር መሆኑ የተፈጥሮ ህግ ነው። ይህን መሠረታዊ ሀቅ የማይቀበል፣ ተቀብሎም፣ እራሱን ለመለወጥ የማይዘጋጅ ሁሉ፣ እራሱንም እየለወጠ በተፈጥሮ የእንቅስቃሴ ሂደት ውስጥ ሰልፉን ካላስተካከለ፣ በተፈጥሮ የእንቅስቃሴ ሂደትና ፍጥነት ተጨፍልቆ ይቀራል። አመድ-ትቢያም ይሆናል። ይህም ሀቅ በዓለም ዙሪያ በነበሩ ሁኔታዎች በተደጋጋሚ የታዩ ክስተት ነው።

እንዳጋጣሚ ሳይሆን፣ እንደ አለመታደል እንበለውና፣ ሀገራችን ከተፈጥሮ ጋር ያላት የለውጥ እንቅስቃሴ፣ እስከዛሬ ድረስ፣ የሰመረ፣ የተስተካከለና የተወዳጀ ሆኗል ለማለት የሚያስቸግር እየሆነ መምጣቱን ቀጥሏል። ያማ ባይሆን ኖሮ፣ አሁን ካለችበት ሁኔታ በተሻለ ደረጃ ለመገኘት በቻለች ነበር። በተለይም የሀገራችንን የገጠሩን ነዋሪ ዜጋ ሕይወት ለተገነዘበው፣ ተፈጥሮና እንቅስቃሴዋ በአንድ በኩል፣ ኢትዮጵያና ዜጎቿ በሌላ በኩል ሆነው፣ የጎሪጥ የሚተያዩ እንጅ፣ በአንድ ዓይነት የጉዞ አቅጣጫና የለውጥ

እንቅስቃሴ ላይ የሚገኙ በሆኑ ነበር። አስተውሎ ለአያቸው፣ ዓለምና ኢትዮጵያ ወደ ተቃራኒ አቅጣጫ የሚሄዱ ነው የሚመስሉት። ዓለም ወደፊት፣ ኢትዮጵያ የኋልዮሽ ማለት ነው። ለዚህ ሁሉ እፀፅና ችግር ተጠያቂዎቹ ግን፣ ኢትዮጵያና ሕዝቦቿ አይደሉም። ዓይነተኛ ተጠያቂዎቹ፣ ሀገር እንመራለን የሚሉ ክፍሎች ናቸው። የተማረው ክፍልም ከተጠያቂነትም ይሁን ከኃላፊነት ሊያመልጥ አይችልም። እንደ አፈርሳታ ተካፋይ አንዱ ወገን፣ በሌላው ላይ ለማመካኘት ካለሆነ በስተቅር፣ በኢትዮጵያ መሠረታዊ ለውጥ ላለማምጣት ሁሉም የየድርሻውን ሚና ተጨውቷል ለማለት የሚያስችል ነው ቢባል ከዕውነት የራቀ አይደለም።። ያ አርዕድ-አንቀጥቅጥ የነበረው የየካቲት 66 ሕዝባዊ አመፅ እንኳ ቢሆን፣ የኢትዮጵያን የዘመናት መከራና ችግር የሚለውጥ ለውጥ ሳይሆን፣ የሕዝብን ዕልቂትና ጥፋት ያስከተለ ሁኔታን ፈጥሮ ነው የሄደው። ይህም የሆነው ለውጡ እራሱ ያመጣው ጥፋት ሳይሆን፣ ለውጡ በአጥፊዎችና በመሀይሞች እጅ በመግባቱ ነበር። ለቁጥር የሚሰለገች የተማረ ዜጋ ወድሞ፣ የዛሬ ተስፋ ሊሆኑ የሚችሉ ወጣቶች ተጨፍጭፈው፣ ለሀገር የሚጠቅሙ አያሌ መካሪ አዛውንት ተረፍረፈው ፣ ወላጅ እናት ከል ለብሳና አንጀቷን አሳርራ፣ የወላጅ መካን ሆና ቀርታ፣ ዛሬ ኢትዮጵያ ያገኘችውን ድል ሁሉ ቀልባሾች አባለሽተውት የሕዝቧ በጎሳ መከፋፈልን፣ ወደብ አልባ መሆንን፣ የሀገር መቆራረስን፣ የዜጎች መሰደድን፣ የሀገር ንብረት መመዝበርን ፣ የዓለም መሳቂያ መሳለቂያ መሆንን፣ ረሀብ-ድህነትን፣ በሽታን፣ መከራንና ሰቆቃን ያተረፈች ሀገር ሆና ቀርታለች።

የኢትዮጵያ ተራሮችና ሽንተረሮች፣ ሸለቆዎችና ሜዳዎች ፣ ወንዞችና ሽገረቶች ሁሉም በየፊናቸው የሚያንፀባርቁት የኢትዮጵያን ሰቆቃ እንጅ ደስታዎንና ሀሴቷን አይደለም ። በምዕራብ ኢትዮጵያ የነበረው ደንና ዛፍ እየተቆረጡ ወደ ሱዳን በመሄዱ አካባቢው በሚያስደነግጥ ፍጥነት ወደ ምድረ-በዳነት እየተለወጠ መሄዱን የዓይን ምስክሮች አንጀታቸው እያረረ ይመስክራሉ። ኬንያ በእንግሊዝ ቅኝ ግዛት በነበረችበት ወቅት ፣ ዕልፍ አዕላፍ እንስሳት፣ አውሬዎችና አዕዋፍም ከኢትዮጵያ በግድ ወደ ኬንያ እንዲሰደዱ ተደርገው ሳይመለሱ እንደቀሩት ሁሉ፣ ዛሬም፣ ተመሳሳይ ክስተት እየተካሄደ ነው። ዛሬ ኢትዮጵያ እንኳን ዜጎቿ፣ እንስሳት ሁሉ ሳይቀር መሰደድን መርጠዋል። ሞቴን

ሀገራዊ ያድርገው የሚባለው ቀርቶ፥ ሕይወቴን በስደት መቃብራን በኢትዮጵያ የሚባል ፈሊጥ መጥቷል። አንዳንድ ሀገራችን ጠፍታ ከጠፋች በኋላ መገልበጫውን ለማሳመር ሲል፥ ነፈሰ-ጡር ሜስቱን አሜሪካ ሄዳ እንድትወለድ በመሸቀዳደም ለይ መሆኑ በርካታ ታዛቢዎች በሀዘን ይናገራሉ። ጠላቶቿ ኢትዮጵያን “ሲያል” ሲሏት የነበረቸውን ሀገር፥ ወደ ዕውነት እየለወጧት ይገኛሉ። ሰማይ ጠቀስ ህንፃዎች ተገነቡና፥ የቀለበት መንገድ ተሰራና፤ ወይም ደግሞ፥ የተወሰኑ ግለሰቦች የባለ ብዙ ሚሊዮን ሀብት ባለቤቶች ሆኑና፥ ኢትዮጵያ ተለውጣለች ሊሉ የሚከጅሉ ከንቱ የከንቱ -ከንቱዎች እንዳሉ ይነገራል። ነገር ግን ለውጥ አድርጋለች በሚባልባት አዲስ አበባ ብቻ እንኳ፥ ዕልፍ አዕላፍ ዜጎች፥ የዕለት ጉርስ የዓመት ልብስ ያረረባቸው ምዕዋተኞች እንዳሉ የሚመሰክሩበት ልሳን የላቸውም። የድሎት ምሳሌ ነው ከሚባልልት የአዲስ አበባው ሸራተን ሆቴል በጥቂት ርቀት በሚገኝ ቦታ ላይ ስንቱ ዜጋ መጠጊያ አጥቶ እንደሚቆራመድ ግን ለማየት ቀርቶ ለመስማት እንኳን አይፈልጉም። ለውጥ በኢትዮጵያ አለ ከተባለ፥አዎንታዊ ሳይሆን አሉታዊ፥ ገንቢ ሳይሆን አጥፊ፥ ሕይወት ሳይሆን፥ ሞት፥ ወደፊት ሳይሆን የኋልቶሽ ነው። እርግጥ የነባቢት ለውጥ እንደ አፈር ነው። በመፈክር ደረጃ፥ ከፍተኛ የቋንቋ ለውጥ አለ ማለት የሚቻል ይሆናል። በደርግ ጊዜ የነበረው የፕሮፓጋንዳ ቋንቋ፥ የጨረቃን እንጎቻ የሚያበላ፥ ዜጎችን በዕርጎ ባህር የሚያሰዋኝ፥ አንድ በርሜል ውሃን በአስር በርሜል ነዳጅ የሚለውጥ፥ ተፈጥሮን ተቆጣጥሮ፥ አብዮቱን ከሰማየ -ሰማያት አሸጋግሮ፥ ምርቱ ተትረፍርፎ፥ ዜጎቹ ሁሉ በልተው ተመግበው ፥ እንደነበሩ የሚያደነቁር ውሸትና ቅጥፈት ነበር። የደርግ መሪ ሳይቀር፥ የመጨረሻዎን ጥይት ጠጥቼ የቴዎድሮስን ታሪክ እደግማለሁ ሲል እንደነበረ ሁሉም የሚያወቀው ነው። ያደረገው ግን፥ ሀገርን በትኖ ሠራዊቱን አጋልጦ ሕዝቡን ይቅርና ንደኞቹን ከድቶ እንደ ነጋበት ጅብ መፈርጠጥ ነበር። ነባቢትና ድርጊት በጣም በጣም የተለያዩ ነገሮች ናቸው። ዛሬ ደግሞ በወያኔ ቋንቋው ተለውጧል። በሀገሪቱ ዛሬ፥ የብሔሮች እኩልነት ሰፍኖ፥ ዲሞክራሲ መጥቶ፥ የሰብዓዊ መብቶች ተከብረው፥ ረሀብና ብሽታ በቁጥጥር ስር ውለው፥ ፍትህ ርትዕ ነግሠው፥ ሰላምና መረጋጋት ተገኝተው እንዳሉ ተደርጎ ይነገራል። ነባቢትና ድርጊት፥ የሰማይና የምድር ያኅል ርቀት እንዳላቸው ግን አይገነዘቡትም። የወሬ የለው ፍሬ የአበባ የለው ገለባ ተብሏል ድሮውንም! የደርግ ዓብዮት ቋንቋና የወያኔ የብሄር ቋንቋ አንድ አምሳል አንድ አካል በመሆናቸው፥ የቋንቋው ለ

ውጥ እምብዛም ያመጣው ለውጥ የለም። ቋንቋን ቢለዋውጡት ደግሞ ለሕዝብ የሚጠቅም ፋይዳ አይኖረውም።

የሀገራችን መሪዎች ነን ባዮች፣ ዘመን የማይለውጣቸው፣ ታሪክ የማያስተምራቸው፣ ተመክሮ የማያሻሽላቸው፣ የሕዝብ እሮሮ የማይሰማቸውና የሀገሪቱ መከራም የማይፀፅ ታቸው ናቸው። ይልቁንም፣ ሥልጣን የሚያሳብዳቸው፣ የሕዝብ ጥያቄ የሚያስበረግጋቸው፣ የመንግሥት ወንበር የሚያደነዝዛቸው፣ የተቃዋሚዎች መሰባሰብ የሚያርበተብታቸው በአንፃሩ ደግሞ፣ የባዕዳን ከንቱ ውዳሴና ባዶ ሙገሳ የሚያፍነክንካቸው ናቸው። ይኸ ባህርይ ደግሞ የመሪዎች ባህርይ ሊሆን አይገባው ነበር። አብሶማ የወያኔ መሪዎች ባህርይና ተግባር፣ ለመሪዎች ሊሰጥ በሚያስችል መስፈርትና ቁና ቢለካ፣ እጅግ አድርጎ የሚያዋርዳቸውና ሀገሪቱንም የሚያሳፍራት ነው። በመሪነት ደረጃ ቀርቶ፣ ማንኛው ባተሌ ዜጋ እንኳ ሊሞሸው የሚቀፈውን ተራ ውሸት ከመዋሸት አንስቶ፣ ዛሬ የተናገሩትን ነገ ከመካድ ጀምሮ ያለውን ቅጥፈት ሲናገሩ፣ ትንሽም ቢሆን የማይቀፋቸው ግለሰቦች የተጠራቀሙበት የወያኔ ድርጅታቸው ምን ዓይነት መርጋግብርና ሥነምግባር ይዞ እንደሚሄድ ያስገርማል። ጫካ በነበሩበት ጊዜ የነበራቸውን አሳፋሪ ታሪክ እንኳ ለጊዜው ወደጎን ትተን፣ ከምኒልክ ግቢ ከገበቡት ከአለፉት አስራ ሰባት ዓመታት ጀምሮ የሚያደርጉትንና የሚናገሩትን እንኳን ብንታዘብ፣ የወያኔ መሪዎችና እስከት የምትባለው አነስተኛ ፍጡር ተመሳሳይ መሆናቸውን መገንዘብ አያዳግትም። የእስከትን በየጊዜው የመልክና የባህርይ መለዋወጥ ተገንዝበን ይህ ለምን ሆነ በማለት የተፈጥሮን ምሥጢር ለመመራመር ስንል ጊዜያችንን ማጥፋት አይኖርብንም። እስከትን ለማወቅ፣ የወያኔን ማንነት ብቻ መከታተል ይበቃል። የእስከትን ማንነት ለማወቅ ደግሞ፣ ላቦራቲር ውስጥ ወይም የምርመራ ቦታ መግባት የለብንም። ይህ ተግባር በሙያው የሠለጠኑ የተፈጥሮ ተመራማሪዎች ድርሻ ነው የሚሆነው። ወያኔ ግን፣ ሀገራችንን እያጠፋ፣ ሕዝባችንንም እየጎዳ ያለ ቡድን በመሆኑ፣ ድርጊቱንና ባህርዩን በአርምሞ የምንመለከተው አይሆንም። በኢትዮጵያ መንበረ-ሥልጣን ተፈናጥሮ እስከቆየ ድረስ፣ እየተከታተልን አካሄዱንና ተግባሩን ማጋለጣችን፣ ስውር ደባውንም ሆነ እንደ እስከት ተለዋዋጭና እኩይ ጠባዩን መዋጋታችንን እንቀጥልበታለን።

በዚህ በያዝነው አዲስ ዓመት በአዲስ ዘዴና ተንኮል ወያኔ የጀመረው አዲስ ሽብርና መቅበዝበዝ ያለምክንያት አይደለም። ከሁለት ዓመታት በኋላ ለማካሄድ ላቀደው የውሸት ምርጫ ከአሁኑ የቅድመ ዝግጅት መሰናዶ ይረዳኛል ብሎ በማሰብ ነው። የሚቀጥለውንም ምርጫ በግድ ማሸነፍ ይኖርብኛል ብሎ በመነሳቱ፤ አሁንም እንዳለፈው እሽ ያለውን በማባበል፤ እምቢ የሚለውን ደግሞ በኃይልና በማስፈራራት እንዲመርጠው ለማድረግ አስፈላጊውን ሁሉ የቤት ሥራ ከአሁኑ ተያይዞታል። ይህንም በተግባር ለመተርጎም፤ በገጠራቱ ኢትዮጵያ ከሚገኙ ሰፈርተኞች ጀምሮ እስከ አዲስ አበባ ቀበሌዎች ድረስ፤ የራሱን ደመዎዝተኛ ካድሬዎች ቀጥሮ ለማሰማራት ሰፊ ዕቅድ አለው። ከትግሉ ጎራ እየተፈነጠሩ ለሚገቡለትም እርሱ በሚፈልገው ዕቅድ እያዘጋጀላቸው ይገኛል። እነኝህ የወያኔ ቅጥረኞችም፤ ምርጫውን በሚመለከት ልዩ ሥልጠናና መመሪያ ተሰጥቷቸው ካሁኑኑ ለስምራት የሚያበቃቸውን ሁሉ እያደረገላቸው ነው። ከተግባራቸው መካከልም፤ የስለላና የክትትል ሥራ፤ የአካባባዊውን ነዋሪዎች መቆጣጠር፤ ተጠርጠሪዎቹን ማስፈራራት አከባቢያቸውንም እየለቀቁ እንዲሂዱ ማስገደድ፤ በምትካቸውም የወያኔን ታማኞች ማስገባት፤ በጥቅማ ጥቅም መደለል፤ የምርጫ ሳጥንን በመክፈት የምርጫ ካርዶቹን ወደ ወያኔ ሳጥን መገልበጥ፤ በመራጩ ሕዝብ ዘንድ ብዥታን መልቀቅ፤ የመሳሰሉትን ሁሉ ያጠቃልላል። ወያኔዎች፤ በአንድ በኩል፤ ይህንን ዕኩይና ፀረዴሞክራሲ ተግባር እያዘጋጁ፤ በሌላ በኩል ግን የዓለምአቀፍ ህብረተሰብን ለማወናበድ፤ ደግሞ ካለፈው ተመክሯቸው በመነሳት የውጭ ታዛቢዎችን የሃሰት ድጋፍ ለማግኘት፤ ካለፈው ጊዜ ለየት ባለ መልኩ በመዘጋጀት ላይ እደሆኑ ተደርሶባቸዋል። በወያኔዎቹ ቤት፤ ብልጥ ፖሊቲካ ማካሄዳቸው ሳይሆን አይቀርም። በእኛ ዘንድ፤ በጣም የሚገርም ሀቅ ባይሆንም እንኳ፤ የወያኔ የበላይ ጠባቂዎች፤ ወያኔን፤ ሌላው ቢቀር፤ ከኬንያና ከዚምባብዌ የምርጫ ሂደት በመጠኑም ቢሆን ግንዛቤ እንዲያገኝ አለመሞከራቸው ነው። በአንድ አፍ ሁለት ምላስ ያለው የወያኔ አመራር፤ በፈለገው መንገድና ወደአሰኘው አቅጣጫ ሲገለባበጥ፤ ሲለዋወጥ ምንም ዓይነት የጎሊና ትዝብት ያለው አይደለም። ሰብዕናን እየሸጡ መለዋወጥ ለውጥ ከሆነ፤ ወያኔያዊ ለውጥ እንጅ፤ ለኢትዮጵያ ለውጥ ሊሆን አይችልም። ተፈጥሮን ተመክሮ እንደማይለውጠው ሁሉ፤ የዘመናት መለዋወጥም የወያኔን ሰብዕናም ሆነ ባጎርይ አይለውጠውም። ኢትዮጵያ ማለት አማራ ማለት ነው፤ አማራ ደግሞ ጠላቱ ነው፤ የመጨረሻ ዓላማዬ

ደግሞ ነፃና ሪፑብሊክ ትግራይን መመስረት ነው ሲል የቆየው ወያኔ ድንገት ተለውጦ ኢትዮጵያዊ መሆን አይችልም። በፖለቲካ ሂደት፥ “ዘር ከልጓም ይስባል” ብለን መደምድም ባንከጅልም፥ የጣሊያኑ ባንዳ የልጅ ልጅ የሆነው መለስ ዜናዊ፥ በሀገር ወዳድነትና በኢትዮጵያ ሕዝብ አፍቃሪነት አይታማም። እንዲያው በደፈናው መለስ ዜናዊ አፍቃሪ ኢትዮጵያ ይሆናል ብሎ መጠበቁ፥ “ግመል በመርፌ ቀዳዳ ያልፋል” ከማለት ጋር አንድ ነው።

እስስት ይቀያያራል-- ግን እስስትነቱ ያለ ነው። ወያኔ ቋንቋውና ነባቢቱ ሊለወጥ ይችል ይሆን ይሆናል፥ ግን ፀረ ኢትዮጵያነቱ ዘለዓለማዊ ነው። ለዚህም ነው፥ ከእነግሳንግሱ ጠርጎ ጠራርጎ ማስወገድ የግድ የሚሆነው።